

## قرآن و سنت کی روشنی میں ماؤں کے بدلتے ہوئے معاشرتی فرائض و وظائف کا مطالعہ

### The Study of changing Social duties of Mothers in light of Quran and Hadith

☆ مصہرین قین

ریسرچ اسکالر، شعبہ علوم اسلامیہ، جامعہ کراچی

#### **Abstract:**

*The woman is granted with special qualities from Allah to build the personality of a child as a mother. It is a ground fact that a responsible mother is not only answerable for the physical needs of a child but also accountable for the spiritual needs and success of her child in the life hereafter. That's why a mother is liable to nurture and guide her child helping him to develop into a productive human being of the society. In contrast the role of a woman has been changing drastically for few decades. One of the most important changing behaviors of woman is escaping from the nurturing of her child as a responsible mother. Due to this our new generation is brought up with certain negative social behaviors and attitudes. If the woman will be educated and trained according to Islamic ideology and teachings, she will guide her children and will be able to fulfill their religious, physical, emotional and social needs. Her children will become the better citizen of the society and will be grown up to develop the Islamic world view and the Islamic virtues.*

**Key words :** (mother, responsible, nurturing, social behavior, children, society)

## عورت بحیثیت ماں

اللہ تعالیٰ نے اپنی رحمت کے ستر حصوں میں سے ایک حصہ عورت کو بحیثیت ماں کے عطا کیا ہے۔ اسی رحمت خاص کی وجہ سے عورت کی فطرت میں نرمی، محبت، شفقت، صبر و تحمل اور بے پناہ قوت برداشت جیسے اوصاف ودیعت ہوئے ہیں۔ انہی خوبیوں کی بنا پر عورت اس بات کی زیادہ اہل ہے کہ وہ نسل نو کی تربیت پرورش کی ذمہ داریوں کو بحسن و خوبی سنبھال سکے۔ اللہ تعالیٰ نے عورت کا خیر ہی ممتاز اور محبت کے دل آویز جذبہ سے اٹھایا ہے۔ اور اس کی نس نس میں اولاد کی خیر خواہی اور محبت رکھ دی ہے۔ یہ بات طے شدہ ہے کہ عورتیں بچوں کی تربیت پرورش بہترین انداز میں کر سکتی ہیں۔ ایک عورت نہ صرف اپنی اولاد کی جسمانی ضروریات کا بخوبی خیال رکھتی ہے، بلکہ اس کے جذبات اور مزاج کو بھی بہتر طور پر سمجھتی ہے۔ اسی بنا پر اللہ تعالیٰ نے عورت کو نسل نو کی تربیت کے لئے چنا ہے۔ نامعلوم زمانوں بلکہ ابتدائی وقتوں ہی سے اولاد کی دیکھ بھال اور پرورش عورت کے ذمہ ہی رہی ہے۔ یہ ایک حقیقت ہے کہ ہر دور میں اچھی مائیں ہی نئی نسل کی کامیابی اور ترقی کی ضامن ہوتی ہیں۔ اور اچھی قوموں کی تعمیر اچھے افراد مہیا کیے بغیر ممکن نہیں ہوتی۔

ماں کی حیثیت اور مرتبہ بھی اشمول اور عظیم ہے کیونکہ اولاد کی تخلیق و پیدا کُنش میں ایک ماں کی مرکزی حیثیت اور بہت بنیادی کردار ہے۔ رب کریم کی برگزیدہ ہستی تو حقیقی معنوں میں خالق کائنات ہے، لیکن ایک ماں عمل تخلیق انسانی میں خدا کی معاون ہے۔ اور اس دنیا میں نسل انسانی کی بقا کی ذمہ دار بھی ہے۔ ماں کی ذمہ داری کا صرف بچے کو اس دنیا میں لانے تک محدود نہیں ہے۔ بلکہ بچے کی بقا اور تحفظ کی اہم ذمہ داری بھی ماں کے سپرد کی گئی ہے۔ اور یہ بھی ایک مسلمہ حقیقت ہے کہ ایک ذمہ دار ماں بچے کی دنیاوی حفاظت و نگہداشت کی ہی ضامن نہیں ہوتی بلکہ وہ اپنے بچے کی آخرت کے تحفظ اور اس کو صحیح معنوں میں سنوار دینے کی بھی پابند ہوتی ہے۔ تجربہ گواہ ہے کہ ایک ماں کی غفلت اور لاپرواہی نہ صرف بچے کی دنیا خراب کر سکتی ہے بلکہ وہ آخرت کے خسارے کا شکار بھی بنا سکتی ہے۔

چنانچہ جب ہم بحیثیت ماں کے ایک عورت کے عملی کردار کا جائزہ لیتے ہیں تو صاف نظر آتا ہے کہ ایک ماں اپنی اولاد کی صرف دنیوی ضروریات کی فراہمی اور تحفظ ہی کی ضامن نہیں ہے بلکہ اپنی اولاد کی روحانی اور مذہبی اصلاح اور ہدایت کی بھی ذمہ دار ہے۔ مقاصد حیات میں اگر دیکھا جائے تو، ایک اچھی، باعزت اور باوقار زندگی گزارنے کے لیے علم و ہدایت کا حصول ہی انسان کا سب سے بڑا مقصد حیات ہے۔ انسان کی شخصی تعمیر اور انفرادی طور پر رہنمائی کی ذمہ داری والدین ہی کے سپرد کی گئی۔ اور نسل نو کی فلاح و بہبود میں ہر کی اور خسران کا ذمہ دار بھی والدین ہی کو مہر یا گیا ہے۔ اس ذمہ داری پر تو زمانوں نے اپنی مہر توثیق ثبت کر دی ہے کہ چاہیں تو والدین اپنے بچوں

کی بہترین تربیت کر کے ان کو کامیابی سے ہمکنار کر دیں یا ان کی تربیت سے منہ موڑ کے ان کو خسارے میں ڈال دیں۔ کسی بھی بچے کے تعلق سے یہ موقع صرف اور صرف والدین ہی کا نصیب ہے۔ حتیٰ کہ معاملات خوش اسلوبی سے آگے بڑھ رہے ہوں تو ریاست بھی معاملات میں کسی مداخلت کی مجاز نہیں ہے۔ یہ معاملہ والدین اور ان کے خاندان کی بقاء کا معاملہ ہے۔ اس ضمن میں خاندان کا وجود بچے کے لئے سب سے اہم ہے جو اس کی تربیت، پرورش اور ترقی میں کلیدی کردار ادا کرتا ہے۔ اس لحاظ سے خاندان کو انسان سازی کیلئے ایک کارخانہ کی حیثیت حاصل ہے۔ اور معاشرت و تمدن کے بنیادی پرزہ جات اسی کارخانہ میں تیار ہوتے ہیں۔

اللہ تعالیٰ نے معاشرے کی کامیابی اور فلاح و بہبود کے لئے بچوں کی ولادت کے بعد سب سے اہم ذمہ داری اس اولاد کی نگہداشت و پرورش و تربیت و تعلیم کو قرار دیا ہے، اور اس بات کی تاکید کی ہے کہ ذمہ دار افراد اپنی اولاد کو نہ صرف دنیاوی کامیابیوں سے بہرہ مند کریں بلکہ اس کی آخرت کو بھی سنوارنے کی کوشش کریں۔ ارشاد ہے: **يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَفُؤُذَهَا النَّاسُ وَالْحِجَارَةُ (التحریم ۶/۶۶)۔**

ترجمہ: مومنو! اپنے آپ کو اور اپنے اہل و عیال کو اس آگ سے بچاؤ جس کا ایندھن آدمی اور پتھر ہونگے۔

اولاد کو آگ سے بچانے کی تاکید والدین کو اس وجہ سے کی گئی ہے کہ وہی ذمہ دار اور اس قابل ہیں کہ بہترین تربیت اور راہنمائی سے نہ صرف اولاد کو دنیا و آخرت کی کامیابیوں سے ہمکنار کر سکتے ہیں بلکہ وہ ان کو عذاب النار سے بھی محفوظ رکھ سکتے ہیں۔ اولاد کی صحیح خطوط پر پرورش و تربیت گویا اولاد کو ایک پاکیزہ حیات فراہم کرنے کے مترادف ہے۔ یہ بھی ملحوظ خاطر رہے کہ خاندان کا سربراہ ہونے کے ناطے، اسلام نے بچے کی تربیت و پرورش کا ذمہ دار اصلاً باپ کو ہی ٹھہرایا ہے۔ لیکن چونکہ ماں، پیدائش، رضاعت اور ابتدائی پرورش میں بچے کے زیادہ قریب ہوتی ہے، اور اپنے خاوند کے زیر دست ہوتی ہے، لہذا باپ کی نسبت ماں اس بات کی زیادہ اہل ہوتی ہے کہ وہ بچے کی تربیت و پرورش اپنے خاوند کی سربراہی میں رہتے ہوئے مناسب اطوار و خطوط پر کرے۔ اس معنی میں تربیت اولاد کا فرض ایک ماں کے اولین فرائض میں شمار کیا جاتا ہے۔ البتہ ماں اپنے بچے کی پرورش اور تربیت کے بارے میں جواب دہ ہے۔ کیونکہ اولاد ماں کی رعیت میں آتی ہے اور ہر راہی اپنی رعیت کے بارے میں جواب دہ ہے۔ اور پورے خاندان، جس میں خود ماں بھی داخل و شامل ہے، کا راہی، باپ ہے۔ ابن عمر سے روایت ہے کہ حضور ﷺ نے فرمایا:

کلکم راع وکلکم مسئول عن رعیتہ الامام راع ومسئول عن رعیتہ والرجل راع فی املہ ومو  
مسئول عن رعیتہ والمرأه راعیة فی بیت زوجها و مسئولة عن رعیتہا<sup>(۱)</sup>

ترجمہ: تم میں سے ہر کوئی ایک چرواہے کی مانند نگہبان و ذمہ دار ہے اور ہر ایک سے اس کی زیر نگرانی لوگوں کے بارے میں  
پوچھ گچھ ہوگی۔ امام اپنی رعایا کا راعی اور ذمہ دار ہے۔ مرد اپنے اہل خانہ کا راعی و ذمہ دار ہے۔ اور عورت اپنے خاوند کے گھر اور بچوں کی  
راعی اور ذمہ دار ہے۔ اور اس سے اس کی رعایا کے بارے میں پوچھ گچھ ہوگی۔

حضرت انسؓ سے روایت ہے کہ حضور ﷺ نے فرمایا: ان الله مسائل كل راع عما استرعاه احفض ام ضيع۔  
ترجمہ: بے شک اللہ ہر نگہبان سے سوال کرے گا اس شخص کے بارے میں جس کی حفاظت اس کے ذمہ تھی آیا اس کی صحیح  
حفاظت کی یا اسے ضائع کر دیا۔<sup>(۲)</sup>

ان احادیث سے یہ ثابت ہے کہ اللہ تعالیٰ ہر انسان سے اس کی ذمہ داریوں اور فرائض کے متعلق سوال کرے گا۔ عورت اپنے  
گھر بار اور بچوں کے بارے میں ذمہ دار ہے اور اس سے اسی کی بابت سوال کیا جائے گا۔ گھر گرہستی کی ذمہ داری کے بعد عورت کی ذمہ  
داریوں میں سے سب سے اہم ذمہ داری اولاد کی تربیت ہی ہے۔ اگر گھر انسان سازی کا بنیادی کارخانہ ہے تو عورت اس کارخانہ کی وہ کاریگر  
ہے جو انسان کے صحیح یا غلط کردار و شخصیت کی ضامن ہے۔ اولاد کی تربیت اگر صحیح اور مثبت انداز میں کی گئی ہوگی تو وہ بچہ مستقبل میں  
معاشرے کا ایک مفید فرد ثابت ہوگا۔ لیکن اسی تربیت کے فقدان سے معاشرے میں ایک غلط فرد کا اضافہ ہوگا جو معاشرتی بگاڑ کا سبب بنے  
گا۔ معاشرے کی فلاح و بہبود اس بات میں مضر ہے کہ عورت اپنے بچے کی تربیت سے روگردانی نہ کرے۔ اور اپنے حصہ کی ذمہ داریوں کو  
بخوبی سرانجام دے تاکہ یہ بچہ بڑا ہو کر اسلامی معاشرے کی فلاح و بہبود میں مثبت کردار ادا کرنے کے قابل ہو سکے۔ محمد مسعود خان لکھتے  
ہیں:

”گھر کے اندر کی زندگی میں ماں کو فوقیت حاصل ہے۔ اس کے ذمہ ایک نسل کی پرورش ہے اور اس نسل کی تعلیم و تربیت ہی پر  
قوم کے مستقبل کا انحصار ہے۔ اسے یہ شرف و امتیاز صرف ماں ہونے کی وجہ سے حاصل ہے۔ جس قوم کی عورت اپنے فرائض اموست  
سے کتراتے ہے اس کا معاشرتی نظام درہم برہم ہو جاتا ہے۔ عائلی نظام انتشار کا شکار ہو جاتا ہے کیونکہ معاشرے کی تمام سرگرمیوں کی اصل

ماں کی ذات ہے۔ قوموں کی عزت و وقار ماں کے دم سے ہے اس لئے ماں کی عزت و احترام قوموں کی تقدیر کی تشکیل میں بنیادی حیثیت کا حامل ہے۔<sup>۴۴</sup> (۳)

عصر حاضر میں ماں کے اپنے فرض تربیت سے منہ موڑنے نے معاشرے میں وہ بگاڑ پیدا کر دیا ہے جس کی تلافی ممکن نہیں ہے۔ ہر وہ بچہ جس کی تربیت میں کوتاہی ہوگی اور وہ معاشرے کے لئے ضرر کا سبب بنے گا وہ درحقیقت ماں کے لئے روز قیامت سوالیہ نشان ثابت ہوگا۔

### عصر حاضر میں ماؤں کے بدلے ہوئے وظائف:

گزشتہ چند دہائیوں سے مغربی سامراجی طاقتوں کی کوششوں کی بنا پر مسلمان عورت کے وظائف زندگی میں نمایاں تبدیلی رونما ہوئی ہے۔ جس کی بدترین صورت عورت کی اپنی اولاد کی تربیت پرورش سے گریز اور فرار ہے۔ اس کے منفی اثرات براہ راست نسل نو پر مرتب ہوئے ہیں۔ اسی کے نتائج کی صورت میں نسل نو اور راست سے برگشتہ اور بے راہ رو ہے۔ نسل نو کے چہروں پر شادی و رعتائی کے بجائے حزن و ملال اور پشیمردگی کی چھاپ صاف نظر آتی ہے۔ لگتا ہے کہ انہیں اس بات کا علم و ادراک کرنے میں سخت دقت درپیش ہے کہ ان کی منزل کیا ہے؟ یکسوئی اور نظم و ضبط کی عدم موجودگی کی بنا پر نسل نو حیران و سرگرداں ہے۔ معاشرے میں تھکن اور بے یقینی کے سائے ہر جگہ منڈلا رہے ہیں۔ ان سب کی ذمہ داری عصر حاضر کی ماں کے سر آتی ہے۔ کیونکہ نسل نو کے اس سارے اخلاقی، معاشرتی اور نفسیاتی انحطاط کا اصل سبب آج کی ماں کی تربیت اولاد سے غفلت اور کوتاہی ہے۔ بالخصوص وہ ماں، جس نے اپنی لئے مشغل راہ، امہات المؤمنین اور صحابیات کے بجائے مغرب کی برگشتہ عورت کو قرار دے دیا ہے۔ اس وجہ سے معاشرتی معیارات میں خوفناک تبدیلی رونما ہوئی ہے۔ فکری، نظری اور عملی اکھاڑ پچھاڑ نے معاشرے میں بدترین اثرات پیدا کر دیئے ہیں۔ منیر احمد خلیلی اس صورتحال کا جائزہ لیتے ہوئے لکھتے ہیں:

”زندگی کے باقی تمام شعبوں کے ساتھ ساتھ خاندان جیسا قدیم ترین فطری ادارہ بھی ضوابط و روایات کی باگیں تڑا بیٹھا۔ ازدواجی زندگی کسی بڑے نصب العین سے خالی ہو گئی۔ زوجین کے تعلقات خالص کمرشل انداز پر استوار ہوئے۔ عورت کے ساتھ کوئی اخلاقی، مذہبی اور عائلی مقدس تصور وابستہ نہ رہنے دیا گیا۔ رشتہ ازدواج کی تمدنی، فطری اور اخلاقی حیثیت مفقود ہوئی، عورت گھر کی منتظمہ

اور مالک کی حیثیت کھو بیٹھی۔ اس کی دل چسپیوں کا محور گھر، خاندان اور زوجین کے باہمی تعلقات نہ رہے بلکہ عورت کا جسم، حسن و شباب اور آرائش و زیبائش مرکزی نکتہ بن کر اہمیت اختیار کر گئی۔ لذت پرستی کی تیز آمد بھی نے اخلاقی اقدار اور قدیم معاشرتی روایات کے گھنے سایہ دار پیڑ جڑوں سے اکھاڑ دیے۔ جنس زدگی کا سمہ سیل خونِ رشتوں اور پاک جذبوں کی مضبوط عمارت کو بہا کر لے گیا۔ خاندان کے افراد اک دوسرے کے لئے محبت، ایثار، احترام اور لگاؤ کے جو احساسات رکھ سکتے ہیں وہ سب مہمل قرار پائے۔ نفسانیت، خود غرضی، لالچ، بے مروتی و بے اعتنائی اور عدم ہمدردی جیسے منفی رویے اصولِ زندگی بن گئے۔“ (۴)۔

اس معاشرتی بگاڑ میں سب سے زیادہ متاثر ماں کا کردار ہوا ہے۔ کیونکہ عورت بحیثیت ماں اپنے وظائف اور ذمہ داریوں سے بے پروا ہو گئی ہے۔ جس کی وجہ سے نئی نسل کی پرورش اور تربیت میں ایک نہ ختم ہونے والا خلا پیدا ہوتا جا رہا ہے۔ آج کی ماں اپنے مقام و مرتبہ اور ذمہ داریوں سے بے نیاز ہے، اور ایسے اعمال و افعال کی مرتکب ہو رہی ہے جنہوں نے اسلامی تعلیمات اور معاشرتی اقدار و روایات کی دجیاں بکھیر کے رکھ دی ہیں۔ بالخصوص بحیثیت ایک ماں، عورتوں کے وہ اعمال جو اسلام منافی ہیں، مندرجہ ذیل ہیں۔

#### ضبطِ ولادت:

ضبطِ ولادت کی صحیح ترین شکل زمانہ جاہلیت میں مروج تھی کہ بیٹیوں کو زندہ زمیں میں گاڑ دیا کرتے تھے۔ موجودہ زمانے میں یہ عمل حکمِ مادر میں ہی سرانجام دے دیا جاتا ہے، اور شیطان نے غفلت کے ایسے پردے ڈالے ہیں کہ اس عمل کی قباحت کا مکمل طور پر شعوری فقدان ہے۔ جب کہ قتلِ اولاد کی قرآن میں شدید الفاظ میں مذمت کی گئی ہے، نیز اس فعل کو کبیرہ گناہوں میں سے ایک شمار کیا گیا ہے: ارشاد ہے:

وَلَا تَقْتُلُوا أَوْلَادَكُمْ حَسْبُكُمْ عَذَابًا ۚ إِنَّ قَتْلَهُمْ كَانَ خِطَاً كَبِيرًا (بنی

اسرائیل (۳۱/۱۷)۔

ترجمہ: اور اپنی اولاد کو مغلسی کے ڈر سے قتل نہ کرو (کیونکہ) ان کو اور تم کو ہم ہی رزق دیتے ہیں۔ کچھ شک نہیں ان کو مار ڈالنا بڑا سخت گناہ ہے۔

اس کے کبیرہ گناہ ہونے میں کوئی شک نہیں کہ انسان اپنی زندگی کے بارے میں کوئی اختیار نہیں رکھتا بھلا وہ دوسروں کی زندگی ختم کرنے کا اختیار کیونکر رکھ سکتا ہے۔ اگرچہ روح پھونکے جانے اور ایک باقاعدہ زندگی کا بعد چند ماہ بعد سے ہی ہوتا ہے مگر یہ بھی سمجھنا چاہیے کہ حمل ٹھہر جانے ہی سے ایک نئی زندگی کی بنیاد پڑ جاتی ہے، جس کو بلا کسی شرعی عذر کے ختم کرنے کا ارتکاب اگر قتل انسانی کے برابر نہیں ہے تو بھی کسی طرح سے مستحسن اقدام قرار نہیں دیا جاسکتا۔ حضرت عبداللہ بن مسعود سے روایت ہے: قال رجل یارسول اللہ ای الذنب اکبر عند اللہ قال: ان تدعوا للہ ندعو لہ خلقک قال: ثم ای، قال: ان تقتل ولدک مخافة ان یطعم معک، قال: ثم ای قال ان تزانی حليلة جارك۔

ترجمہ: رسول اللہ ﷺ سے پوچھا کہ کونسا گناہ بڑا ہے آپ ﷺ نے فرمایا: شرک یعنی اللہ کے برابر کسی کو کرنا حالانکہ تجھے اللہ نے بنایا ہے، پوچھا کہ پھر کن سا گناہ ہے، آپ ﷺ نے فرمایا تو اپنی اولاد کو مار ڈالے اس ڈر سے کہ تیرے ساتھ روٹی کھائے گا، پوچھا پھر کن سا گناہ ہے، آپ ﷺ نے فرمایا تو زنا کرے اپنے پڑوسی کی عورت (۵)۔

آج ہمارے معاشرے میں غیر اسلامی تہذیب و معاشرت اور غیر اسلامی خیالات و اعمال کی یلغار ہے۔ جس کی بنا پر سامراجی طاقتیں مسلمانوں پر غلبہ پاتی جا رہی ہیں۔ اسی سامراجی سازش کے غلبہ کی ایک صورت مسلمانوں کی نسل کشی ہے۔ جس کے لئے ایک منظم سازش کے تحت ضبط و لادت کی منصوبہ بندی کو فروغ دیا گیا ہے۔ جس کا مقصد مسلمانوں کی اساس کو کمزور کرنا ہے اور ان کی عددی قوت کو کم کرنا ہے۔ اس ضمن میں سرکاری و غیر سرکاری سطح پر ذرائع ابلاغ کو خاندانی منصوبہ بندی کی بھرپور ترغیب اور تشہیر کے لئے بروئے کار لایا جا رہا ہے۔ ڈاکٹر خسانہ جبین ضبط و لادت کے بارے میں لکھتی ہیں:

”دور جدید میں یہ تحریک دراصل جدید صنعتی انقلاب کا پیش خم ہے۔ جس کے لئے لوگوں میں اپنے بلند معیار زندگی کو برقرار رکھنے کی شدید خواہش نے جنم لیا۔ اس مادیت پرستی نے لوگوں میں انتہا درجے کی خود غرضی پیدا کر دی اور آسائش کے لئے زیادہ سے زیادہ اسباب مہیا کرنے، عورتوں میں تعلیم، آزادی اور مردوں کے ساتھ آزادانہ اختلاط کا رویہ عام ہونے لگا۔ جو دراصل فطری و مخالف سے روز بروز منحرف ہونے کا شاخسانہ ہے۔ نیز دہریت نے لوگوں کے دلوں سے خدا کا خیال مٹا دیا ہے کیا کہ وہ اس پر بھروسہ کریں اور اس کی رزاقیت پر اعتماد کریں۔“ (۶)

بلند معیار زندگی اور آسائش کی اندھی خواہشات، اور ترقی اور حقوق کے نام پر پاکستانی مشرقی عورت بھی مغرب کی اندھا دھند تقلید میں مشغول ہو گئی ہے۔ اور مغرب کی عورت کے نقش قدم پر چلتے ہوئے ہر وہ عمل کرنے پر تیار ہے جو سراسر اسلام کے منافی ہیں۔ پروفیسر شریا تھول علوی مغرب معاشرہ کی بدترین مشکل پیش کرتے ہوئے لکھتی ہیں:

”عورتیں کسب معاش کے لئے گھروں کو خیر باد کہہ کر باہر نکل آئیں۔ کمانے میں بچے جنمنا اور پالنا دونوں ہی مشکل کام تھے، لہذا عورتوں کو مادرانہ فرائض ادا کرنے بلکہ شادی کرنے سے بھی نفرت دلانی گئی، نتیجہ یہ ہوا کہ وہ تھوڑے معاشرے میں جنسی خواہش تو انہوں نے ہر جگہ پوری کر لی، مگر اس کے قدرتی و فطرتی نتیجہ ”حمل“ سے حتیٰ الامکان جان چھڑانا چاہی۔ بے شمار مانع حمل ادویات کا استعمال شروع ہوا۔ پھر بھی حمل قرار پاتے رہے، ان سے ولادت سے قبل abortion کے ذریعے سے جان چھڑانے کی کوشش کی گئی۔ پھر بھی جو بچے پیدا ہوئے عورتوں نے ان کو اپنے عیش اور کمائی دونوں کے راستے میں رکاوٹ سمجھ کر ان سے جان چھڑانے کی بھرپور کوشش کی۔“ (۷۷)۔

پاکستانی خواتین کو بھی ترقی نسواں کے دھوکے میں اسی ٹیج پر لانے کی کوشش کی جا رہی ہے۔ مغرب کے معاشرے میں ناجائز اولاد سے جان چھڑوانے کی ہر ممکن کوشش کی جاتی رہی ہے۔ جب کہ ہمارے معاشرے میں ”کم بچے خوشحال گھرانہ، بچے دو ہی اچھے، اور چھوٹا خاندان زندگی آسان، کے خوشنما دھوکے نے جائز بچوں کے قتل کو قبل از پیدائش اسقاط کی صورت میں آسان بنا دیا ہے۔ آبادی کی ایک کثیر تعداد کو اس چنگل میں جکڑ لیا گیا ہے۔ اور اس کو جائز قرار دیئے جانے کی سر توڑ کوششیں کی جا رہی ہیں۔ جس کا ایک حربہ کم وسائل میں زیادہ بچوں کی پرورش کو ناممکن بنا کر پیش کیا گیا ہے۔ جس کی وجہ سے اب لوگوں نے رزق کے اسباب و مسائل کو اپنے سر منڈ لیا ہے اور خود کو رازق سمجھ لیا ہے۔ یہ خیال رواج پا گیا ہے کہ زیادہ بچوں کی پرورش، تعلیم و تربیت اور زندگی کی سہولیات بہم پہنچانا ان کے لئے ممکن نہیں ہے بلکہ یہ ان کے معیار زندگی کو پست کر رہا ہے۔ حالانکہ اس دنیا اور پوری کائنات کا مدبر و منتظم ارشاد فرماتا ہے:

لَهُ مَقَالِيدُ السَّمُوتِ وَالْأَرْضِ جَ يَبْسُطُ الرِّزْقَ لِمَن يَشَاءُ وَ يَقْدِرُ ط إِنَّهُ بِكُلِّ شَيْءٍ عَلِيمٌ (شوری)

-(۱۲/۳۲)



ترجمہ: آسمانوں اور زمین کی کھجیاں اسی کے ہاتھ میں ہیں۔ وہ جس کے لئے چاہتا ہے رزق فراخ کر دیتا ہے اور جس کے لئے چاہتا ہے تنگ کر دیتا ہے۔ بے شک وہ ہر چیز سے واقف ہے۔

یہ امر بھی کسی پر مخفی نہیں ہے کہ رزق کے خزانے اللہ ہی کے سپرد ہیں۔ اور وہ ہر ذی روح اور ہر شخص کے لئے رزق کی فراہمی کا ذمہ دار ہے۔ اسی لئے ارشاد ہے:

وَلَا تَقْتُلُوا أَوْلَادَكُمْ إِنَّكُمْ مِّنْ أُمَّلَاقٍ ط نَحْنُ نَنْزِلُكُمْ وَإِنَّا لَهُم (الانعام ۱۵۱)۔

ترجمہ: اور ناکاری کے اندیشے سے اپنی اولاد کو قتل نہ کرنا (کیونکہ تم کو اور ان کو ہم ہی رزق دیتے ہیں)۔

جب کہ صورتحال یہ ہے کہ عورتوں نے جدید تعلیم کے حصول، اعلیٰ ملازمتوں کے شوق، اور بلند معیار زندگی کی طلب میں، اپنے فطری مادرانہ و حقیقیہ کو پس پشت ڈال دیا ہے۔ بچوں کی پیدائش ایک سوہان روح قرار پا گیا ہے۔ ان کی پرورش و تربیت اور ان کی معاشی ذمہ داری ایک بوجھ بن کر رہ گئی ہے۔ اسی مادیت پرستی کی دوڑنے عورت کے مادرانہ خصائص کو ماند کر دیا ہے اور اس کے خلوص و محبت اور ایثار کا خاتمہ ہو گیا ہے۔ درحقیقت عورت اپنے مقصد حیات سے ہی نااہل ہو کر رہ گئی ہے۔ جب کہ عورت کی تخلیق کا مقصد ہی بقائے نوع انسانی کی خدمت ہے۔ اس مقصد کے حصول اور اس کی تکمیل کے لئے عورت کی فطرت میں محبت، قربانی اور ایثار کا جذبہ رکھا گیا ہے۔ ابو داؤد میں عورتوں کی ایک خاصیت یہ بھی بتائی گئی ہے: تزوجو الودود الودودہانی مکاتر بکم الامم<sup>(۸)</sup>

ترجمہ: لوگو ایسی عورتوں سے شادی کرو جو بہت محبت کرنے والی ہوں اور بہت بچے جننے والی ہوں۔ بلاشبہ میں تمہاری کثرت سے دوسری امتوں پر فخر کرنے والا ہوں۔

عورت کے اپنے اس مقصد حیات سے روگردانی کی بنا پر معاشرے میں شدید بگاڑ پیدا ہوا ہے۔ آپادی میں کمی تو ہو گئی ہوگی، لیکن کم بچوں میں بھی وسائل ناکافی ہیں، جو زندگی کی ضروریات سے بڑھ کر آسائشات زندگی میں تبدیل ہو گئے ہیں۔ اسی بنا پر انسان ”حل من مزید“ کی زندہ تصویر بن رہا ہے۔ جس کی ساری کوششیں اور تنگ و دو کا مقصد صرف مادی وسائل کا حصول ہے۔

## رضاعت سے گریز:

اللہ تعالیٰ نے اس دنیا کے کارخانے کو چلانے کے لئے نہایت حکیمانہ انتظامات کیے ہیں۔ انسانوں کے اس دنیا میں قیام کے لئے بھی بہترین انتظامات کئے ہیں، جن میں سے اہم ترین تولید اور مغذیہ ہیں۔ یعنی کہ نسل کی پیداوار اور پھر اس کے لئے رزق کی فراہمی۔ ایک بچہ کی پیدائش کے ساتھ ہی اللہ تعالیٰ نے اس کے رزق کا بندوبست ماں کی چھاتیوں میں اترنے والے دودھ کی صورت میں کر دیا گیا ہے۔ یہ بچہ کا بنیادی حق ہے کہ اس کو رضاعت کا بھرپور موقع فراہم کیا جائے۔ قرآن حکیم میں اس رضاعت کی مدت 2 سال متعین ہے۔ ارشاد ہے: **وَالْوَالِدَتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ لِمَنْ أَرَادَ أَنْ يُنْفِصَ الرِّضَاعَةَ (البقرہ ۲/۲۳۳)۔**

ترجمہ: اور ماں اپنے بچوں کو پورے دو سال دودھ پلائیے یہ حکم اس شخص کے لئے ہے جو پوری مدت تک دودھ پلوانا چاہے۔

کیونکہ تمام مخلوقات میں انسان کا بچہ سب سے زیادہ کمزور ہوتا ہے اور کلی طور پر ایک مدت تک ماں کی نگرانی کا محتاج ہوتا ہے۔ ڈاکٹر عبد المعز اپنے مقالے ”غذا اور اس کا جسمانی و دماغی صحت پر اثر“ میں لکھتے ہیں: ”جب بچہ اس دنیا میں پیدا ہوتا ہے تو وہ ماں سے مانوس بھی ہوتا ہے اور اس کی ضرورت بھی محسوس کرتا ہے۔ بچہ کے لئے ضروری ہے کہ اسے وہی غذا ملے جسے وہ اپنی ماں کے رحم میں اس کے خون سے حاصل کرتا رہا ہے کہ اسے وہی غذا ملے جسے وہ اپنی ماں کے رحم میں اس کے خون سے حاصل کرتا رہا ہے، اللہ کی مرضی اور قدرت سے ایسے دودھ میں منتقل ہو جاتی ہے جس میں تمام اہم اور ضروری غذائی اجزاء شامل ہوتے ہیں جن پر اس کی نشوونما کا دار و مدار ہے۔ یہ دودھ ماں کے سینے میں اترتا ہے اور خدا کی مرضی سے بچہ اسے تلاش کر کے پینا شروع کر دیتا ہے۔“ (۱)۔

جدید تہذیب کے بدترین اثرات میں سے ایک آج کی ماؤں کا رضاعت سے گریز ہے۔ اس فریضہ کو اللہ کا انعام و احسان تصور کرنے کے بجائے بوجھ اور سہان روح سمجھ لیا گیا ہے۔ مارکیٹ میں دستیاب ڈبہ کے دودھ کو ماں کے دودھ کا نعم البدل سمجھتے ہوئے بچے کو اللہ کی اس خاص نعمت سے محروم رکھا جاتا ہے جس کے اثرات بچے کی بہترین صحت کی صورت میں سامنے آتے ہیں۔ اس حقیقت کا اور اک ہونا چاہیے کہ بچے کا وجود ایک وقت مقرر تک ماں کے وجود کا ہی حصہ بنا رہتا ہے۔ اس لیے ماں کا وجود اپنی طاقت و توانائی کے لیے جو مواد تیار کرتا ہے، قدرتی طور پر وہی بچے کے لیے پیدائش کے بعد بھی مفید ہوتا ہے۔ کیونکہ مدت رضاعت میں یہ دونوں جسم اگرچہ

بظاہر اپنا الگ الگ وجود بنائے ہوئے ہوتے ہیں مگر متحد المزاج ہی ہوتے ہیں۔ ایک جسم جو خون اپنی ضرورت پوری کرنے کے لیے تیار کرتا ہے، اُس کے اندر ایسے اجزاء اور عناصر ترکیبی بھی شامل ہوتے ہیں جو فقط اسی جسم کے لیے ہی مفید و کارآمد ہو سکتے ہیں۔ حتیٰ کہ کسی بھی دوسرے اور مختلف المزاج جسم کے لیے یہ عناصر نہایت تباہ کن اور مہلک ہو سکتے ہیں۔ یہی وجہ ہے کہ گروپ ایک ہی ہونے کے باوجود بھی ایک جسم کا خون میچنگ کرائے بغیر دوسرے جسم میں داخل نہیں کیا جاسکتا۔ ماں کے جسم میں دودھ کی پیداوار بھی خون کی پیداوار کی طرح ہے بلکہ اسی سے ہے۔ اس پہلو پر غور کر لیا جائے تو ہر کس و نا کس کو یقین ہو جائے گا کہ ماں کے دودھ کا کوئی بھی نعم البدل نہیں ہے۔ لیکن افسوس مصنوعی دودھ سے نہ صرف بچوں کی صحت کو بری طرح متاثر کیا ہے۔ یہی کچھ وجوہات ہیں کہ اب نومولود بھی علاج معالجہ کے لئے ڈاکٹروں اور چائلڈ اسپیشلسٹ کے محتاج ہو گئے ہیں۔ سید ابوالاعلیٰ مودودی موجودہ دور میں رضاعت کے بدلے ہوئے المناک رنگ و صنگ کے بارے میں لکھتے ہیں:

”موجودہ زمانہ میں مسئلہ رضاعت کا حل یہ نکالا گیا ہے کہ بچوں کو خارجی غذاؤں پر رکھا جائے۔ لیکن یہ کوئی صحیح حل نہیں ہے اس لئے کہ فطرت نے بچے کی پرورش کا جو سامان ماں کے سینے میں رکھ دیا ہے اس کا صحیح بدلہ اور کوئی نہیں ہو سکتا۔ بچے کو اس سے محروم کرنا ظلم اور خود غرضی کے سوا کچھ نہیں۔“ (۱۰)

ڈبے کے دودھ اور دیگر نام نہاد مقوی اجزاء نے اولاد سے ماں کا دودھ چھین لیا ہے۔ بچے ڈبوں کے دودھ سے پیٹ تو بھر لیتے ہیں لیکن ممتا کے اس جوہر سے محروم ہو جاتے ہیں جو قدرتی طور پر اللہ تعالیٰ نے ماں کے دودھ میں ودیعت کیا ہے۔ یہ مادرانہ شفقت ہی ممتا کی روح ہے۔ اس روح کے زائل ہو جانے سے ہی موجودہ دور کی ماں کے جمال و کمال کی ساری کشش کہیں گم ہو گئی ہے۔ عورت کے لئے سب سے زیادہ قابل فخر شے یہ جذبہ امومت ہی ہے۔ جس کے آگے دنیا کی بیش بہا نعمتیں بچ ہیں۔ اولاد کی تربیت و پرورش میں سب سے زیادہ مقوی خوراک ماں کی ممتا ہی ہے۔ اور اس ممتا کی نمود و انجمن رضاعت ہی ہوتی اور پر و ان چڑھتی ہے۔

موجودہ دور میں عورتوں کے اس وحیفہ سے گریز کی وجہ سے معاشرے میں نئے و ہاں اور فتنوں نے جنم لیا ہے۔ ممتا اور شفقت کا جذبہ اب ناپید ہوتا چلا جا رہا ہے۔ اولاد کی بہترین پرورش اور مادی اشیاء کی فراہمی اور آسائشوں کی بھرمار بھی اس کمی کو پورا نہیں کر سکتی جو ماں کے دودھ کی کمی سے بچے کی شخصیت میں پیدا ہوتی ہے۔ پروفیسر ثریا بتول علوی لکھتی ہیں:

”بچے آباء کے رحم و کرم پر رل گئے ہیں۔ وہ ماں کے شفقت بھرے لمس اور پاکیزہ دودھ کی دھاروں سے محروم رہ جانے کی وجہ سے جرائم پیشہ، وحشی اور ماردھاڑ کے عادی بن رہے ہیں۔“ (۱۱)

یہاں یہ بھی سمجھنا چاہیے کہ ماں بھی ایک عورت ہے اور آیا بھی۔ مگر بچے ماں کے وجود سے الگ ہوا ہے، آیا بہر صورت غیر ہے اور غیر ہی رہتی ہے۔ اگر کوئی عورت، بطور آیا پسند ہو تو کیا یہ ممکن نہیں کہ اسی عورت کو بچے کی ماں بنا دیا جائے۔ اگر یہ ممکن نہ ہو تو بہر صورت بچے کو اس کی حقیقی ماں کی نگہداشت و پرورش سے دور اور محروم کرنا یاد آتی ہے۔ درحقیقت ماں کے دودھ سے محروم رہنے والے بچوں کا احساس محرومی تاحیات اثر دکھاتا ہے۔ اور وہ اس احساس تحفظ سے محروم رہتے ہیں جو کہ ان کی پر اعتماد زندگی کے لئے لازمی جزو ہے۔ یہی عدم اعتماد اور عدم تحفظ بچوں کی شخصیت کو مسخ کر دیتا ہے اور وہ مختلف برائیوں اور جرائم کا شکار ہو جاتے ہیں۔

ماں کی رضاعت سے گریز کا مضراثر صرف بچے ہی پر نہیں بلکہ ماں کے وجود پر بھی پڑتا ہے۔ اور ساتھ ہی بچے اور ماں کے باہمی تعلق پر بھی اس کے بدترین اثرات مرتب ہوتے ہیں۔ ڈاکٹر ام کلثوم لکھتی ہیں:

”جو مائیں اپنے بچوں کو دودھ نہیں پلاتیں وہ خود ذہنی طور پر متوازن نہیں رہتیں۔ ان کا اپنے بچوں سے تعلق بھی زیادہ نہیں ہو پاتا۔ بچوں پر تشدد کرنے والی خواتین کا غالب حصہ ان ماؤں کا ہے جنہوں نے بچے کو اپنا دودھ نہیں پلایا۔ بالخصوص ایسی مائیں جو اوائل عمر میں بچوں کو نرسریوں یا دوسرے اداروں میں داخل کر دیتی ہیں۔ ایسی صورت میں ماں اور بچے کا رابطہ کمزور ہو جاتا ہے اور دونوں میں ذہنی ہم آہنگی اور مضبوط تعلق قائم نہیں ہو پاتا۔“ (۱۲)

عدم رضاعت سے نہ صرف ماں اور بچے کا تعلق کمزور ہوتا ہے بلکہ بچے کا ماں کے ساتھ گزارا گیا بہترین وقت بھی کہیں کھو جاتا ہے، بچے کے ابتدائی چند سال بچے کی تربیت میں نہایت اہمیت کے حامل ہیں۔ جس میں کی گئی ماں کی تربیت کے نقوش تاحیات بچے کی شخصیت پر ثبت رہتے ہیں۔ نیز ماں کی قربت بچے کی صحیح نشوونما کے لئے قدرتی طور لازمی جزو ہے۔ جس کی عدم فراہمی بچے کی زندگی میں احساس محرومی اور عدم تحفظ کے احساس کو جنم دیتی ہے جو بچوں کی شخصیت میں گونا گوں قسم کے جسمانی، ذہنی، جذباتی اور نفسیاتی مسائل کو فروغ دیتی ہے۔

### تربیت پرورش میں کوتاہی:

عورت پر اصل بنیادی ذمہ داری نسل نو کی پرورش اور تربیت ہے۔ اس ضمن میں عورت کو خارجی و تمدنی ذمہ داریوں سے بری الذمہ رکھا گیا ہے اور قرآن و حدیث کی رو سے اس کی گھریلو ذمہ داریوں کو نباہنا، بچوں کی پرورش و تربیت کرنا اتنا ہی باعث اجر ہے جیسا کہ مردوں کے لئے جہاد اور دیگر بیرونی ذمہ داریوں کا نباہنا ہے۔

موجودہ دور کی المناک صورتحال یہ ہے کہ مغرب کی استعماری طاقتوں نے نقب لگا کر ہماری مشرقی عورتوں کو اپنے طلسم میں جکڑنے کی کوشش شروع کر دی ہے تاکہ مشرق کی وہ امتیازی پناہ گاہ اجڑ جائے جہاں مسلمان عورتیں اسلامی اقدار و روایات کو سنبھالے بیٹھی تھیں اور نسل نو کی تربیت پرورش میں گمن تھیں۔ اس ضمن میں دشمن طاقتیں جلد ہی کامیاب ہوئیں کیونکہ مشرقی عورت بہت تیزی سے مغربی سازشوں کے نرغے میں گرفتار ہو گئی، اور اپنے اصل سے ہٹے ہوئے نسلوں کو ستوارنے اور نکھارنے کے دھنچکے سے غافل ہوتی چلی گئی ہے۔ جب کہ اولاد کی تربیت پرورش میں بنیادی ذمہ داری بہر حال ماں کے اوپر ہی عائد ہوتی ہے۔ بچوں کے ذہنوں پر نقش تمام اولین اثرات ماں کی شخصیت سے ہی ماخوذ ہوتے ہیں۔ بچوں کی تربیت کا کام اگر ان کے بچپن میں اور گھروں کے اندر نہ ہوا ہو تو دنیا کی کوئی بڑی سے بڑی دانش گاہ اور تربیت گاہ اس کام کو نہیں کر سکتی اور نہ ہی ان خامیوں اور برائیوں کو بچوں کی شخصیت سے مکمل طور پر محو کر سکتی ہے جو کہ بچوں کی فطرت کا خاصہ بن جاتی ہیں۔ لہذا صحیح وقت پر بچے کی بہترین انداز میں تربیت اور پرورش کرنا ماں کی اولین ذمہ داری ہے۔

### نہ ہی تربیت کا فقدان:

ہماری نئی نسل اس لحاظ سے بڑی بد قسمت ہے کہ ان کو وہ معیاری اور بہتر اسلامی ماحول میسر نہیں آیا ہے کہ ان کی روحانی تقنی مکمل طور پر ہو سکے۔ ان کے کانوں میں نہ قرآن کی آوازیں ہیں، اور نہ نماز، روزے اور حج کا اہتمام ہے جو کہ پرانے زمانے میں عام معمولات میں شامل تھا۔ آج کی نئی نسل جدید ٹیکنالوجی کے سحر میں گرفتار ہے۔ جہاں ٹی وی ویڈیو، موبائل فون اور دیگر لہو لہب نے ان کو راسخ سے گم گشتہ کر دیا ہے۔ اس کی اصل وجہ ماؤں کی اپنے اسلاف اور اقدار و روایات سے دوری ہے۔ اور ماں ہی تمدنی و تہذیبی روایات کو نسل نو میں منتقل کرنے کی ذمہ دار ہیں۔ ان کے اس فرغہ سے غفلت کی بنا پر بچوں کی پرورش و تربیت اسلامی تہذیب و ثقافت اور روحانی اقدار

کے مطابق نہیں کی جارہی ہے تو وہ لامحالہ اسلامی تہذیب و اقدار سے نمانوس اور ناواقف ہوتے جارہے ہیں۔ اور زمانہ جدید کے اثرات نہایت تیزی سے نسل نو میں سرایت کرتے جارہے ہیں۔

بچوں کی ہشت و تعمیر تربیت کے فقدان نے بچوں کو دین اور دنیا دونوں سے گمراہ کر دیا ہے۔ اور اس کا اصل سبب ماؤں کی کوتاہی سستی اور لاپرواہی ہے۔ جدید صنعتی دور کے لوازمات میں سے ایک لازمی جز بچوں کو دوسے دھائی سال کی عمر میں اسکول میں داخل کرانے کا رواج شامل ہو گیا ہے۔ مہنگے اور بڑے اسکولوں میں داخل کرانے کے بعد مائیں تعلیم و تربیت کے فرض سے سبکدوش ہو جاتی ہیں۔ اس ضمن میں مولانا مودودی لکھتے ہیں:

”تربیت اطفال کے لئے نرسنگ ہوم اور تربیت گاہ اطفال کی تجویزیں نکالی گئی ہیں تاکہ مائیں اپنے بچوں سے بے فکر ہو کر بیرون خانہ کے مشاغل میں منہمک ہو سکیں۔ لیکن کسی نرسنگ ہوم اور کسی تربیت گاہ میں شفقت ماری فراہم نہیں کی جاسکتی۔ طفولیت کا ابتدائی زمانہ جس محبت اور جس دردمندی و خیر سگالی کا محتاج ہے وہ کرایہ پر پالنے پونے والیوں کے سینے میں کیسے آسکتی ہے۔“ (۱۳)۔

موجودہ دور میں تربیت کا مفہوم نہایت محدود معنوں میں لیا جاتا ہے کہ بچوں کو نکھایا، پڑھایا جائے اور اس کو آداب معاشرت سکھادیے جائیں۔ یہ تربیت کی صرف ایک شکل ہے، جب کہ سب سے پہلے بچے کی تربیت کے لئے جس طرف زیادہ توجہ کی ضرورت ہے وہ اس کے لئے بہترین ماحول کی فراہمی ہے اور والدین کی سرپرستی و نگرانی ہے۔ اولاد کی تربیت درحقیقت ایک اہم ترین ذمہ داری ہے اور تربیت پر مامور ”ماں یا باپ“ وہ مہربان طیب ہے جس کے ایک ہاتھ میں نشتر اور دوسرے میں مرہم ہے اور وہ ہمہ وقت اپنے زیر نگرانی افراد کو کھل تندرست رکھنے کی فکر میں ہے۔

تربیت کے حوالے سے سب سے بڑی کوتاہی جو آج کل برتی جارہی ہے وہ بچوں کو دین اور اسلام سے نابلد کرنے کی صورت میں کی جارہی ہے۔ بچوں کو ہوش سنبھالنے سے پہلے ہی انگریزی اسکولوں میں داخل کر دیا جاتا ہے، جہاں اسلام سے آگاہی صرف ایک اضافی مضمون کی صورت میں ہوتی ہے، جس کی وجہ سے بچے ابتدائی دور میں ہی اسلام اور دین سے دور ہوتے ہوئے انگریزی ماحول کا عادی ہو جاتا ہے، انگریزی طور طریقوں اور اصولوں کے مطابق زندگی گزارنے کے ڈھنگ سیکھتا ہے، انگریزی زبان سے شغف حاصل کرتے کرتے اسلام کے مزاج سے ہم آہنگ ہی نہیں ہو پاتا۔ نتیجتاً جب یہ بچے اپنے پیروں پر کھڑے ہوتے ہیں تو شعوری طور پر دین اور مذہب سے نابلد

ہوتے ہیں۔ ایک مسلمان کی حیثیت سے صرف باوی/دنیاوی تعلیمات ہی کافی نہیں بلکہ دنیا و آخرت دونوں کی بھلائیوں کے حصول کے لئے لازم ہے کہ بچوں کو دین کی بنیادی آگاہی فراہم کی جائے۔ تعلق باللہ کو قائم کرنا، کفر و شرک، حلال و حرام میں تمیز، صحیح و غلط کی آگاہی، دینی حمیت و غیرت، عشق رسول، نیکی سے محبت اور گناہ سے نفرت، جیسے اعلیٰ صفات و عادات صرف ماں باپ کی صحیح تربیت سے ہی پیدا ہو سکتے ہیں۔ یہ ساری اعلیٰ صفات اگر بچپن میں بچوں کے اندر سرایت نہ کی گئیں تو بڑے سے بڑے پرائمر موعظ، موثر سے موثر دینی کتب اور اعلیٰ مدارس سے تعلیم کے حصول کے باوجود بھی حاصل نہیں ہو سکتیں۔ بچوں کے لئے صرف باوی تعلیم کا حصول ان کو بدترین اخلاق سے متصف کرتا ہے۔ موجودہ دور میں مادیت پرستی سے آراستہ تعلیم بچے کو گھٹیا اور خود غرض انسان کی حیثیت سے پر دان چڑھاتی ہے اور بچے کو لذت پسند، خود غرض، خود پسند، جارج اور باقی بنا دیتی ہے۔ اس کے لئے ضروری ہے کہ بچے کو خدائی اخلاق و اوصاف کے اصولوں اور اقدار کی پیروی کرنے کی تربیت دی جائے۔ لہذا بچوں کی آنے والی زندگی میں الجھنوں اور مشکلات سے بچانے کے لئے لازم ہے کہ ان کی ابتداء ہی سے صحیح اور راسخ اصولوں پر پر دان چڑھایا جائے اور غلط راہنمائی، فاسد تقلید سے محفوظ رکھتے ہوئے ان کے اذہان کی صحیح آبیاری کی جائے تاکہ دنیا و آخرت کی بھلائیاں ان کے حصے میں آئیں۔ اگر ان کی تربیت جیسے اہم فرائض کی ادائیگی میں کوتاہی برتی گئی تو ان کو راہ راست پر لانے کے لئے نہایت مشکل مرحلے طے کرنے پڑیں گے۔ ابو سلیم محمد عبد اللہ لکھتے ہیں:

”اگر خدا نخواستہ آپ نے اس فرض کی ادائیگی میں کوتاہی برتی اور اپنی اولاد کو اسی ”خوردرو“ طریقہ پر پرورش ہونے دیا جو آجکل بہت عام ہے تو یقین رکھئے کہ آپ کے اس سرمایہ کو شیطان کے لیجنٹ لوٹ لے جائیں گے جو ہر وقت اس گھات میں لگے ہوئے ہیں۔ پھر آپ کی اولاد خدا کی باقی بن کر اٹھے گی۔ اللہ کی زمین میں ظلم اور فساد کا علم بلند کرے گی اور ایسی صورت میں اس کے دم سے جتنی برائیاں پھیلیں گی ان سب میں آپ بھی حصہ دار ہوں گی اور خدا محفوظ رکھے۔ پھر یہی اولاد آپ کے لئے دائمی عذاب کا موجب ہوگی۔“ (۱۴)

بطور مسلمان والدین، تربیت اولاد کا نظریہ کلیتاً غیر مسلم اور دنیا دار والدین سے مختلف ہونا چاہیے۔ اگرچہ دونوں کا مطمع نظر اولاد کو کامیابی اور ترقی کی راہ پر گامزن دیکھنا ہوتا ہے۔ لیکن کامیابی کا تصور ایک مسلمان کا غیر مسلم اور دنیا دار سے بالکل مختلف ہوتا ہے۔ ایک دنیا پرست آدمی اولاد کو دنیوی لحاظ سے کامیاب اور سرخرو دیکھنا چاہتا ہے اور ادب و اطوار کے ذریعہ اپنا فرمانبردار دیکھنا چاہتا ہے۔ جب کہ مسلمان والدین اپنی اولاد کو دنیا و آخرت دونوں جگہ کامیابی اور بلند مرتبہ پر دیکھنا چاہتی ہے اور اس کا مطمع نظر اللہ کی فرمانبرداری، اطاعت اور خوشنودی پر مبنی ہوتا ہے۔



موجودہ مادیت پرستی کے دور میں والدین مکمل طور پر قرآن کی اس آیت کی عملی تصویر بن گئے ہیں جس میں دنیا کا حصول ہی انسان کا مطمح نظر بن جاتا ہے۔ ارشاد ہے: **فَمِنْ النَّاسِ مَنْ يَشْغُلُ دُنْيَا أَتَيْنَا فِي الدُّنْيَا وَمَا لَهُ فِي الْآخِرَةِ مِنْ خَلَقٍ (البقرہ ۲۰۰/۲)**

ترجمہ: اور بعض لوگ ایسے ہیں جو (اللہ سے) اکتھا کرتے ہیں کہ اسے پروردگار ہم کو (جو دینا ہے) دنیا ہی میں عنایت کر ایسے لوگوں کا آخرت میں کوئی حصہ نہیں۔

دنیا پرستی، دنیاوی نعمتوں اور آسائشوں کی حرص اور ان کا حصول کسی بھی قیمت پر، نہ صرف والدین کے لئے گمراہ کن فتنہ ثابت ہوا ہے بلکہ اولاد کے لئے بھی نہایت خسارے کا موجب ثابت ہوا ہے۔ جس کے نتائج کی صورت میں نسل انسانی دنیا کے دھوکے میں اس طرح گرفتار ہوئی ہے کہ اس سے نکلنے کی کوئی صورت نظر نہیں آتی۔

### نیک مثالی اور عملی نمونہ کا فقدان:

اولاد کی تربیت کا بہترین فلسفہ یہ ہے کہ اس کو تقلید کے لئے بہترین نمونہ فراہم کیا جائے۔ بچہ فطرتاً فطالی کرتا ہے اور زندگی کے ابتدائی دور حیات میں اس کے لئے واحد مثال اس کے سر پرست اور والدین ہوتے ہیں۔ بیگم عبدالغنی لکھتی ہیں:

”جیسا آپ اپنے بچے کو دیکھنا چاہتے ہیں۔ ویسے ہی خود بن کر اسے دکھائیے۔ کیونکہ بچہ کان سے کم اور آنکھ سے زیادہ سیکھتا ہے۔ بچہ ہمیشہ مثال ہوتا ہے اور فطالی پسند کرتا ہے۔ اسی طرح وہ بڑوں کا نمونہ بننا چاہتا ہے۔ عین اسی طرح جس طرح بچہ کے خدوخال عموماً والدین یا قریبی رشتہ داروں کے مشابہ ہوتے ہیں۔ اخلاق و عادات میں بھی وہ بالعموم انہیں کا نمونہ بن جاتے ہیں اگرچہ کہیں کہیں چھوٹیاں بھی واقع ہوتے ہیں۔“ (۱۵)۔

ابتدائی عمر میں بچے کی شخصیت پر سب سے زیادہ اثر انداز ہونے والے والدین ہی ہوتے ہیں۔ نیز وہ والدین کے صحیح و غلط اعمال کی بلا سوجھے، لاشعوری طور پر تقلید کر رہا ہوتا ہے۔ والدین کا ہر عمل الفاظ میں تاثر اور تلقین میں جذبہ قبولیت پیدا کرتا ہے۔ لیکن بچوں



کو نصیحت کرنا اور خود اس پر عمل پیرا نہ ہونا ایک بدترین عمل ہے۔ یہ نہ صرف بچوں کو بے کہنا و بے بہرہ کرتا ہے بلکہ ان کے اندر بد عملی اور نفاق جیسی بیماریاں بھی پیدا کرتا ہے۔ سید اسعد گیلانی اس ضمن میں لکھتے ہیں:

”بچوں کے ساتھ اس سے بڑا ظلم اور کوئی نہیں ہے کہ ان کو ایسی باتوں کی نصیحت کی جائے جن پر والدین خود عامل نہ ہوں۔ اس سے نہ صرف بچوں پر نصیحت کا کبھی اثر نہیں ہوتا بلکہ ان کے اخلاق میں نفاق کا بیج بھرتا ہو جاتا ہے اور وہ عمر بھر اپنے قول کے خلاف عمل کرتے رہتے ہیں اور انہیں اس برائی کا شعور تک نہیں ہوتا۔“ (۱۶)

موجودہ دور میں الناک صورتحال یہ ہے کہ والدین بالخصوص ماہین تعلیم کے لئے ایک بدترین نمونہ پیش کرتی ہیں۔ اور مزید برآں اولاد کو ان تمام صحیح باتوں کی تلقین کی جاتی ہے جن پر خود شاذ و نادر ہی عمل درآمد کیا جاتا ہے۔ اس بدترین عمل سے نہ صرف تربیت اولاد میں ایک گہرا خلا پیدا ہو رہا ہے بلکہ والدین اور بچوں کے درمیان بھی فاصلے بڑھتے جا رہے ہیں۔ ہر جھوٹ یا خلاف حق بات بچے کے ذہن میں ایسے زہریلے بیج بونتی ہے جو وقت گزرنے کے ساتھ قصور کے زہریلے درخت کی صورت اختیار کر لیتے ہیں جس کے سامنے تمام تعلیمی کاوشیں اور راہنمائی بے اثر ثابت ہو جاتی ہیں۔ یہ بات نہایت اہم ہے کہ والدین کے الفاظ اور رویہ صرف حقیقت اور سچائی پر بھی مبنی ہونا چاہیے۔

اپنی اولاد کی صحیح خطوط پر تربیت و پرورش کر ایک ماں کا بنیادی فرض ہے ایک ماں اپنے بچے کو صحیح تعلیم و تربیت سے اس وقت تک آراستہ نہیں کر سکتی جب تک وہ خود ان تعلیمات اور اصول زندگی پر عمل پیرا نہ ہوں اس لئے کہ ماں بچوں کے لئے نمونہ ہوتی ہے اور بچے غیر محسوس طور پر ماں کے نقش و قدم پر ہی چلتے ہیں۔ چنانچہ بچوں کے لئے اچھا نمونہ پیش کرنے کے لئے ایک ماں کو نہایت ذمہ دار اور فرض شناس ہونا لازم ہے۔

### بچے کی جذباتی و نفسیاتی تربیت کا فقدان:

ماں اور بچے کا تعلق انتہائی ذاتی نوعیت کا ہوتا ہے۔ بلا مغالہ ایک بچے کے لئے دنیا میں سب سے اہم ترین ہستی ایک ماں کی ہوتی ہے۔ ایک ماں ہی بچے کی بہترین دوست، معاون مددگار، ساتھی، راز دان اور راہنما ہوتی ہے۔ بچے کی زندگی میں پیدا ہونے والی نفسیاتی و

جذباتی الجھنوں اور مسائل کی بہترین طیب ایک ماں ہو سکتی ہے۔ بشرطیکہ وہ اپنے بچے کے مزاج سے آشنا ہو۔ اگرچہ ایک ماں اپنے بچے کیساتھ ایک طویل وقت گزارتی ہے لیکن ضروری ہے کہ گزرا ہوا وقت معیاری اور خالص ہونہ کہ محض بیکار کی وقت گزاری ہو۔

یہ بات طے شدہ کہ بچے کی زندگی کے ابتدائی سال اس کی شخصیت کی تدوین و ارتقاء میں اہم ترین ہیں۔ ہر بچہ امت مسلمہ کا ایک بیش قیمت اثاثہ ہے۔ اور اس کو با اعتماد، بہادر، جری اور مجاہدانہ صلاحیتوں سے متصف کرنا نہایت ضروری ہے۔ تاکہ اس کی زندگی میں ڈر، بزدلی، خوف اور پستی کی گنجائش نہ رہے۔ اس ضمن میں والدین کے ذمہ یہ اہم ترین فرض ہے کہ وہ اپنے بچے کو ابتدائی زندگی میں ذہنی خدمات سے محفوظ رکھے اور ہر قسم کے ڈر، خوف اور نقصانات سے بچائے۔ بچوں کی حفاظت کے ضمن میں یہ بات نہایت اہم ہے کہ اس کے ننھے ذہن کو خدمات سے محفوظ رکھا جائے۔ بچے کا دل ذرا سی بات سے دہل جاتا ہے، ماں سے لپے عرصہ کی دوری اور تنہائی، اچانک کسی نامانوس اور ناپسندیدہ چیز کا سامنا، تیز اور سخت آواز میں جھگڑا، بار بار آیا کی تبدیلی، جیسے امور بچے کے ذہن کو ناقابل تلافی نقصانات پہنچا سکتے ہیں۔ ایسے بدترین نقصانات کہ ساری زندگی ان کا اثر بچے کی زندگی پر محسوس ہوتا رہتا ہے۔

موجودہ دور میں ماں کے بدلنے و وظائف میں سب سے اہم ماں کا بچے کو معیاری وقت فراہم کرنے کا فقدان ہے۔ مائیں اپنی زندگی کی الجھنوں اور مصروفیت میں اس قدر مصروف و مشغول ہو چکی ہیں کہ ان کے پاس اولاد کیلئے مناسب وقت ہی نہیں ہے۔ بنیادی ضروریات کی فراہمی تو ممکن ہے کہ ماں مہیا کر دے لیکن نفسیاتی و جذباتی تربیت و راہنمائی کی طرف توجہ نہ ہونے کے برابر ہے۔ بچوں کو نوکروں کے حوالے کر کے ملازمت پر نکل جانا، ازدواجی جھگڑے، اور بچے کی دکھ بیماری میں ماں کی عدم فراہمی، بچوں کی شخصیت میں ایک ناختم ہونے والا خلا پیدا کر رہی ہے۔ نیز نظم و ضبط کے نام پر بچوں کو اپنے اشاروں پر چلانا، سختی اور جبر کے ذریعہ ان کی اصلاح کرنے کی ناکام کوشش کرنا، خلاف ورزی اور حکم عدولی پر بچوں کو طعن و تش اور بدگوئی سے نوازنا، والدین کی الجھنوں اور مسائل کا ذہنی دباؤ بچوں پر نکالنا وغیرہ بچوں کی شخصیت پر بدترین منفی احساسات کے فروغ کا سبب بن رہے ہیں۔ بچوں کی تربیت میں جبر، ڈر اور خوف کا پہلو ان کی شخصیت کو صبح کرنے میں اہم ترین کردار ادا کرتے ہیں۔

سیرت کے مطالعے سے بھی ہمیں آگاہی ہوتی ہے کہ آپ ﷺ بچوں کو ڈانٹ ڈپٹ سے نہایت گریز فرماتے تھے۔ نہ ہی ملامت کرتے تھے اور نہ ہی زیادہ ڈانٹ ڈپٹ۔ اس کی مثال حضرت انسؓ کی پرورش ہے۔ حضرت انسؓ آپ ﷺ کی اولاد کی طرح تھے جو آپ ﷺ کے شفقت و محبت کے خزانوں کے حقدار بنے۔ ہر وقت کی ڈانٹ ڈپٹ بچے کے جذبات اور مزاج پر منفی اثرات مرتب کرتی

ہے۔ اور بچے کی شخصیت کو توڑ پھوڑ کے رکھ دیتی ہے۔ بچے کی خود اعتمادی ختم ہو جاتی ہے اور اس کا حوصلہ پست ہو جاتا ہے اور فیصلہ کرنے کی قوت ختم ہو جاتی ہے۔ حضرت صدیقی مقدمہ ابن خلدون کے حوالے سے لکھتی ہیں:

”جن طلبہ، غلاموں اور نوکروں کے ساتھ سختی ہوتی ہے ان پر مغلوبیت اور محض چھائی رہتی ہے۔ ان کی چستی اور چالاکی ختم ہو جاتی ہے، بلکہ یہ چیز انہیں سستی اور کابلی، جھوٹ، اور غیث باطن پر آمادہ کرتی ہے تاکہ وہ اس کے ذریعے اپنے اوپر اٹھنے والے شر کے ہاتھ سے بچ جائیں۔ علاوہ ازیں وہ خود بھی اس کے ظلم، مکروہ فریب اور دھوکہ بازی کا سبق سیکھتے ہیں۔ اس طرح یہ چیز ان کی فطرت اور مزاج میں شامل ہو جاتی ہے اور ان کی عہد انسانی عادات و اطوار خراب ہو جاتے ہیں“ (۱۷)۔

موجود مشینی دور میں سب ایک بھاگ دوڑ میں شریک ہیں۔ ایک کثیر آبادی ذہنی دبانو کا شکار رہے۔ اور عموماً اس ذہنی دبانو کا شکار کمزور عورتیں اور بچے ہی بنتے ہیں کہ وہ اپنا دفاع نہیں کر سکتے۔ اس ضمن میں سزا اور جبر شخصیت کو مزید پست اور کمزور بنا دیتے ہیں۔ اسلام عورتوں اور بچوں کو سزا دینے کی حق میں نہیں ہے۔ الا یہ کہ مقصد اصلاح کرنا اور راست بازیانیک بنانا ہو۔ اس میں بھی بچوں کو سزا دینے سے پہلے بچوں کے مزاج اور فطرت کو ملحوظ رکھنے کی ہدایت کی گئی ہے۔ نہ کہ محض غصے میں، انتقام دل کی بھڑاس نکالی جائے۔ ڈاکٹر کلثوم لکھتی ہیں:

”ہر وقت کی ڈانٹ ڈپٹ اور سزا کا خوف بچے کو ایک مستقل خوف میں مبتلا کر دیتا ہے جس سے اس کا ذہن پریشان اور پر آگندہ رہتا ہے یوں ایک ڈرپوک اور گھٹی گھٹی شخصیت تشکیل پاتی ہے۔ اس کی قوت فیصلہ ختم ہو کر رہ جاتی ہے لیکن جو نرمی وہ موقع پاتا ہے رد عمل کے جذبات ابھر آتے ہیں اور وہ بڑی جلدی جارحانہ طرز عمل اختیار کر لیتا ہے۔ منفی سرگرمیوں میں ملوث ہو جاتا ہے اور انتقامی کاروائیاں کرنے لگتا ہے۔“ (۱۸)۔

یہی وجہ ہے کہ آج نسل نوبرداشت اور صبر کے بادے سے خالی ہے۔ بدلہ، انتقام، جھنجھلاہٹ اور غصہ اور غیض و غضب نسل نو کا مزاج بنتا جا رہا ہے۔ اس سارے منفی رویے کی بنیاد بچپن میں ہونے والی زیادتیاں، کوتاہیاں اور کمی بیشیاں ہیں جو ایک کمزور، پست، اور منفی شخصیت کو جنم دیتی ہیں۔

بچوں کی تربیت ایک ہمہ جہت اور مسلسل کوشش کا نام ہے۔ اس تربیت میں محبت، آزادی اور نظم و ضبط (بصورت دیگر سزا و جزا) کا متوازن ہونا نہایت ضروری ہے۔ بچہ پر محض جبر، سختی اور ڈانٹ ڈپٹ بچہ کی شخصیت کو مسخ کر سکتی ہے تو محض آزادی اور پیار و محبت اس کو بے کہنا، بد تمیز، خود سر اور جارح بنا سکتی ہے۔ موجودہ دور میں والدین بالخصوص مائیں اس توازن سے نا آشنا ہیں۔ بچوں کے ساتھ بے جا لادبیاری، صحیح و غلط کی تمیز کے بغیر بچوں کی ہر بات کو ماننا، ان کی بے جا طر فدراری، اور مغربی طرز فکر و عمل سے مستعار شدہ مکمل آزادی بچوں کو کسی اور ہی ٹیچ پر لے کر جا سکتی ہے، جبکہ محبت اور آزادی کے ساتھ بچے کی مکمل راہنمائی اشد ضروری ہے کہ بچہ کسی بھی غلط راہ پر پورے خود اعتمادی کے ساتھ رواں دواں نہ ہو جائے نیز اس کی شخصیت میں منفی عوامل جگہ بنالیں اور والدین کو اس کی خبر ہی نہ ہو۔ حفصہ صدیقی لکھتی ہیں:

”صرف محبت ایسا کیسائی عمل نہیں ہے جس کے ذریعے آپ بچے کی مکمل راہنمائی کر سکیں۔ بچہ جب کسی جذباتی کیفیت کا شکار ہوتے ہیں تو ان کو راہنمائی کی ضرورت ہوتی ہے۔ روایتی عقل (conventional wisdom) اکثر اس قدر کار آمد نہیں ہوتی کی غصے، خوف یا ہراس کی حالت میں بچہ کے ساتھ کس طرح پیش آنا چاہیے۔ اگر اس کے لئے درست طریقہ استعمال کیا جائے تو نہ صرف آپ اس صورتحال سے بچ سکتے ہیں بلکہ بچے کی بھی جذباتی طور پر شخصیت مستحکم ہو سکتی ہے۔“ (۱۹)

بچوں کے ساتھ مثبت اور محبت بھرا رویہ ان کی شخصیت کو بناتا ہے۔ جب کہ بچوں کو بے لگام آزادی اور بے پناہ لادبیاری اور جارحانہ ضد و نامور خواہشات کی تکمیل ان کے اندر خود سری اور evil genius پیدا کرنے میں اہم ہوتی ہے۔ ڈاکٹر ام کلثوم اس کا تجزیہ کرتے ہوئے لکھتی ہیں:

”محبت بے لگام آزادی بچوں کو چست، نمایاں، تخلیقی صلاحیتوں سے متصف مگر بد تمیزی کی حد تک تیز و طرار بناتی ہے۔ ان کا انداز جارحانہ ہوتا ہے۔ خود پر کسی کی پابندی برداشت نہیں کر سکتے اور بہت جلد خود مختار ہو جاتے ہیں۔“ (۲۰)

یہی وجہ ہے کہ معاشرے میں دوسری انتہا پر ایسے بچے نظر آتے ہیں جو ماں باپ کے لادبیاری اور بے تحاشہ آزادی کی سبب فرمانبرداری اور اطاعت کے دائرہ سے خارج نظر آتے ہیں۔ قیامت کی نشانیوں میں سے ایک نشانی ”مائیں آقا جنیں گی“ کی عملی تفسیر دکھائی دیتے ہیں۔ معاشرے کی ایک کثیر آبادی بالخصوص تعلیم یافتہ طبقہ اپنے بچوں کی ضد، ہٹ دھرمی، من مانی اور بے لگام آزادی کی شکایت کرتا

نظر آتا ہے۔ ان سب کے پیچھے والدین کا غیر ذمہ دارانہ رویہ نظر آتا ہے۔ والدین بچوں کو بے تحاشہ لاڈ پیار، ہلاروک ٹوک نعمتوں اور وسائل کی بھرمار اور بے لگام آزادی دینا ان کا حق ادا کرنا سمجھتے ہیں۔ جبکہ دوسری تربیت اور راہ نمائی سے نابلد ہو کر ان کی دین اور دنیا کو خسران میں مبتلا کر رہے ہیں۔ اور اس کے نتیجے میں آج کے بچے اپنے فرائض سے لاعلم ہیں اور تمام تر حقوق کی فراہمی کے باوجود والدین کو اپنا دشمن سمجھتے ہیں۔ اور والدین کے حقوق پورے کرنا پر اپنی باتیں شمار کرتے ہیں۔

### غذا اور صحت سے عدم توجہی:

موجودہ دور کے المیوں میں سے ایک خطرناک المیہ بازار کے کھانوں کا عام رواج ہے۔ کچھ زبان کے چٹخاروں، کچھ گھریلو عورتوں کی سستی کا بلی اور لاپرواہی اور کچھ ملازمت یافتہ عورتوں کی وقت کی کمی کے سبب، معاشرے میں بازار کے کھانوں کا تیزی سے رواج پکایا ہے۔ اب صورتحال یہ ہے کہ بازار میں کھانا، ہوٹلنگ کرنا، اور بڑے بڑے برانڈ کے کھانے آرڈر کرنا ایک محبوب مشغلہ اور معیار زندگی کا نشان بن گیا ہے۔ یہ تمام صورتحال نہ صرف ایک عام آدمی کے جیب پر گراں گزرتی ہے بلکہ صحت کے لئے بھی نہایت ضرر رساں ہے۔ تیز چٹ پٹے کھانے، غیر معیاری تیل و گھی اور ناقص اجزاء کے استعمال سے تیزی سے شکم معدہ و جگر کی بیماریوں میں اضافہ ہوا ہے۔ بازاری کھانوں میں استعمال شدہ تیل اور گھی نہایت ناقص معیار کا ہوتا ہے جو انسانی صحت کے لئے نہایت مضر ہے۔ ایک رپورٹ کے مطابق جانوروں کی ہڈیوں سے تیل کشید کیا جاتا ہے۔ امت اخبار لکھتا ہے:

”جعلی گھی تیار کرنے والی فیکٹریاں شسر بھر سے جانوروں کی ہڈیاں اکٹھی کرتے ہیں جن میں ساحل پر پھینکے جانے والے مردہ بھینس، گائے کے علاوہ کتے، گدھے تک کی ہڈیاں شامل ہیں۔ ان ہڈیوں کو خالی پلاٹ میں پھیلا کر سکھایا جاتا ہے، پھر شام کے اوقات میں بوائیلر کے اندر ڈالا جاتا ہے۔ مخصوص درجہ حرارت پر بھاپ کے ذریعے ان ہڈیوں سے گودا نکال کر جمع کیا جاتا ہے جن کو دیگر علاقوں میں بے چھوٹے چھوٹے کارخانوں میں بھیجا جاتا ہے جہاں اس کو ریفرن کر کے طرح طرح کے ناموں سے گھی کے ڈبوں میں ڈال کر کے شہر بھر میں فروخت کیا جاتا ہے۔ اسے ہوٹلوں میں سالن، پرائیوٹ، جبکہ ریڑھی پر سمو سے پکوڑے اور مچھلیاں تلنے والے سستے داموں خریدتے ہیں۔“ (۲۱)۔

ایسے مضر صحت گھی و تیل کے بارے میں پروفیسر ڈاکٹر سہیل لکھتے ہیں:

”ہڈی سے گھٹی نکالنے والے حلال یا حرام جانور خاص طور پر مردہ جانور کی ہڈیاں استعمال کرتے ہیں۔ لاطینی میں اس گھٹی کو کھانے والے مختلف بیماریوں کا شکار ہو رہے ہیں۔ دل کے امراض بڑوں اور بچوں میں بڑھ رہے ہیں، جگر اور پیٹ کی بیماریاں تیزی سے پھیل رہی ہیں۔“ (۲۲)۔

بحیثیت ماں ایک عورت کی ذمہ داری ہے کہ وہ اپنے اہل خانہ کو اس نقصان و ہلاکت سے دور رکھیں لیکن اپنے زبان کے چنکارے اور مزاج کی سستی و کاہلی کی بنا پر اہل و عیال کی جانوں کے ساتھ کھیلا جاتا ہے۔ جب کہ لازم ہے کہ اولاد کی پرورش میں ایسے ذرائع استعمال کرنے چاہیں جو کہ اولاد کے لئے باعث فلاح ہوں۔ غذا بچے کی بنیادی ضرورت ہے، جس کی تکمیل والدین پر لازم ہے نیز یہ بھی ضروری ہے کہ بچے کو حلال رزق پر پر وان چڑھایا جائے اور مستحسن آداب و اطوار پیدا کئے جائیں۔ محمد ایوب اصلا حی لکھتے ہیں:

”تربیت اور تعمیر سیرت کے معاملے میں چونکہ غذا کو بنیادی حیثیت حاصل ہے اور غذائی کی بد احتیاطی (خواہ یہ بد احتیاطی زیادہ کھانے میں ہو یا حلال و حرام کی تفریق سے لاپرواہی کی بنا پر ہو) ہر کج روی اور بیہودہ عادت کا سرچشمہ ہے۔ اس لئے ناگزیر ہے کہ بچوں کو کھانے کے ایسے اصولوں کا خوگر بنایا جائے جو حسن تربیت اور اخلاقی تعمیر کے لئے ضروری ہیں اور جن سے اخلاقی محاسن پیدا ہوں، مثلاً زیادہ کھانے سے روکا جائے، زیادہ کھانے کی خرابی بیان کی جائے، زیادہ کھانے والوں کی مذمت کی جائے اور اس کی مضرتیں بیان کی جائیں اور کم کھانے اور سادہ غذا کی طرف توجہ دلائی جائے اور ایسی غذا کی ترغیب دی جائے جو پاک کمائی سے حاصل ہو اور ناجائز اور ناپاک کمائی سے حاصل نہ کی گئی ہو۔“ (۲۳)۔

اس ضمن میں شہری طبقے میں تو افراط کی صورت حال ہے کہ ہر دوسرا فرد باہر کے کھانے کا دلداد دے رہا ہے اور اس ضمن میں جیب پر ہماری بل بھی قابل قبول ہیں۔ جب کہ دیہی آبادی میں بچے غذائی قلت کا شکار ہیں۔ ایک طرف تو غربت کی بنا پر بچوں کو مکمل غذا کی فراہمی ممکن نہیں ہے۔ دوسری طرف لڑکیاں اور عورتیں مرد و زن کے طبقاتی فرق کی بنا پر غذائی قلت کا شکار ہیں۔ دیہی طبقہ میں لڑکیاں اور عورتیں، جنہیں آگے جا کر تخلیق کے عمل سے گزرنا پڑتا ہے، لڑکوں اور مردوں کے مقابلے میں اچھی اور صحتمند غذا سے محروم ہیں۔ غذا کے معاملے میں ماؤں کی اولاد میں صنف کی تفریق کی وجہ سے بچیاں ایک صحتمند مستقبل سے محروم ہو جاتی ہیں۔ اسلام اولاد کے معاملے میں عدل و انصاف کا حامل ہے اور ہر طرح کی تفریق اور ظلم و زیادتی کی مذمت کرتا ہے۔

## اصلاح واحوال:

آج کی ماں کی راہنمائی کی جائے کہ وہ اپنے بچوں کی پرورش اسلام کے اصولوں کے مطابق کرے، ان کے لئے بہترین نمونہ بنے، بچوں کے لئے گھروں کی چار دیواری میں بہترین اسلامی ماحول فراہم کرے، نیز ان کی دینی، اخلاقی، معاشرتی اور نفسیاتی تربیت کے لئے ہر ممکن کوشش کرے۔ یہی سب سے بڑی ذمہ داری ہے جو آج کی ماں پر عائد ہوتی ہے۔

آج کی ماں کے لئے سب سے اہم ترین اصلاح کی صورت اس کے دینی شعور و حمیت کو بیدار کرنا ہے۔ اس کے لئے لازم ہے کہ ان کو قرآن سے جوڑا جائے۔ اور ان میں قرآن فہمی کو فروغ دیا جائے۔ عورتوں میں قرآن فہمی کے لئے ضروری ہے کہ ان کے لئے عوامی سطح پر قرآنی تعلیم و تربیت کا اہتمام کیا جائے۔ ماؤں میں حقوق و فرائض کی آگاہی کے لئے، اور دینی شعور و فہم سے روشناس کرانے کے لئے، اور ان کے تربیت و اصلاح کے لئے عوامی سطح پر اصلاحی درس و تہذیب کے انتظامات کئے جائیں۔ عام عورتوں، طالبات، اور دیگر نوجوان لڑکیوں کے ایسے حلقے قائم کیے جائیں جو قرآن و سنت کے اصولوں کے مطابق تربیت و راہنمائی فراہم کئے جائیں۔ اس ضمن میں مذہبی جماعتیں اور نجی ادارے بہتر کردار ادا کر سکتے ہیں۔ محلہ دار کمیشیاں ترتیب دی جاسکتی ہیں جن کی نگرانی اور تربیت و تنظیم باآسانی طور پر کی جاسکتی ہے۔ نیز مختلف برادریاں اور خاندان اپنی خواتین کی اصلاح و تربیت کے لئے کمیونٹی یا رشتی کے زیر اہتمام مختلف مذہبی، اصلاحی پروگرام مرتب کر سکتی ہیں۔ اس کے ساتھ ہی گھریلو سطح پر ناظرہ قرآن کا بندوبست، ترجمہ قرآن کا اہتمام، قرآن فہمی کے اجتماعات، اور انفرادی سطح پر درس و تہذیب کے اصلاحی انتظامات یقیناً بہترین نتائج فراہم کر سکتے ہیں۔

عوامی سطح پر ماؤں کی مساجد میں تعلیم و تربیت کے لحاظ سے شمولیت معاشرے میں بہترین اثرات مرتب کر سکتی ہے۔ مساجد میں عورتوں کی آمد و رفت کے لئے عوام الناس کے مذہبی مزاج کو بدلنے کی ضرورت ہے اس کے لئے لازم ہے کہ مسلکی اختلافات سے بلند ہو کر، علما کرام ایک رائے پر متفق ہوں اور لوگوں کو بھی اس بات کے لئے تیار کریں کہ عورتیں مساجد سے جڑ جائیں، اور جمعہ اور عیدین کی نمازوں عورتوں کی شمولیت کی اجازت دی جائے اور ان کے لئے ہفتہ وار اور ماہانہ بنیادوں پر خطبات اور درس و تہذیب کے سلسلے شروع کئے جائیں۔ اس کے لئے محکمہ اوقاف، مساجد میں عورتوں کے لئے خصوصی انتظامات کرے، جس کے تحت مساجد میں ان کے لئے علیحدہ حصہ مختص کیا جائے جس کے داخلی و خارجی دروازے مردوں کی گزرگاہ سے الگ ہوں۔ مساجد میں ماؤں کی آمد و رفت کے ساتھ چھوٹے



بچوں کی مساجد میں آمد و رفت ممکن ہو سکتی ہے جو ان بچوں کے لئے بھی ابتدائی اسلامی تربیت کا پیش خیمہ ہوگی۔ علماء کرام کو چاہئے کہ وہ عورتوں کی اصلاح و تربیت کے لئے بھی وقت نکالیں، ان کے معاملات کی بہتری کے لئے اور مسائل کے حل کے لئے اپنے دعوں اور تقریروں میں اسلام کا نقطہ نظر پیش کریں۔ ان کے حقوق و فرائض کو واضح کریں اور بحیثیت ماں، بیوی اور بیٹی اس کی ذمہ داریوں کا احساس دلایں۔

لڑکیوں اور بچیوں کو تعلیم کے بھرپور مواقع فراہم کئے جائیں۔ بچیوں کے لئے مڈل اور میٹرک تک تعلیم لازم قرار دی جائے۔ اور اس کی حکومتی سطح پر سرپرستی کی جائے۔ خصوصاً گاؤں اور دیہاتوں میں بچیوں اور نوجوان لڑکیوں کی تعلیم کے حصول کی حکومتی سرپرستی کے تحت یقینی بنایا جائے، تاکہ آنے والی زندگی میں یہ بچیاں بہترین تعلیم یافتہ، باشعور مائیں بن سکیں۔

معاشرے میں اسلامی تمدن و ثقافت کے مطابق میڈیا کے لئے قوانین مرتب کئے جائیں۔ اس بات کا خیال رکھا جائے کہ مسلمان ملک کا الیکٹرانک میڈیا غیر ملکی ثقافت اور تہذیب و تمدن کی ترویج کے لئے استعمال نہ ہو۔ نیز اسلامی مزاج اور وقار سے مزین پروگرام پیش کئے جائیں۔ الیکٹرانک میڈیا سے صیہونی اور مغرب کی فکری اور تہذیبی پروپیگنڈے کا کلی طور پر سد باب کیا جائے۔ حکومتی سرپرستی میں الیکٹرانک میڈیا کے لئے اسلامی تہذیب و اخلاق کے مطابق قوانین کا اطلاق یقینی بنایا جائے۔ نیز مغربی افکار و تہذیب سے معاشرے کا جو نقصان ہوا ہے اس کے ازالہ کیلئے ایسے پروگرام پیش کئے جائیں جو اسلامی اور مشرقی تہذیب و تمدن کا پرچار کریں نیز ماؤں کی اخلاقی و معاشرتی اصلاح کے لئے کارگر ثابت ہوں۔

ماں کا دائرہ کار گھر، گریہ اور چار دیواری ہے۔ اس کی گھریلو ذمہ داریوں کی ادائیگی کو قومی ترقی کے عمل کا حصہ سمجھنا چاہئے اور اس کے صحیح مقام کا تعین کرنا چاہئے۔ ساتھ ہی اس کی معاشی سرگرمیوں کو دوسری ذمہ داری تصور کرتے ہوئے اس کے لئے خاطر خواہ انتظامات فراہم کرنے چاہیں۔ ان کے لئے علم، سروس اسٹرکچر تشکیل دیا جائے۔ ان کی اندرون خانہ ذمہ داریوں کو مد نظر رکھتے ہوئے ان کے لئے اوقات کار کم ہونے چاہیں، تاکہ معاشی سرگرمی کی بنا پر اس کی گھریلو ذمہ داریاں متاثر نہ ہوں۔



حکومت کو چاہئے کہ وہ ملک میں عورتوں کی سماجی و معاشی اصلاح کے لئے ایسی انجمنوں کا قیام عمل میں لائے جو عوام الناس کی فلاح و بہبود اور عورتوں کی اصلاح و تربیت کے لئے کام کریں۔ عورتوں کو ان کے حقوق کی آگاہی، ان کے فرائض منصبی اور ان کی ادائیگی کا شعور پیدا کرنے میں یہ انجمنیں مثبت کردار ادا کر سکتی ہیں۔

### حواشی و حوالہ جات

- (۱) ابو عبد اللہ محمد بن اسماعیل، صحیح بخاری کر، اپنی، قدیمی کتب خانہ، سن، ج: ۱، ص: ۱۲۲
- (۲) ابو حاتم، محمد بن حبان، صحیح ابن حبان، بیروت، مکتبۃ الرسالہ، ۱۹۸۸ء، ج: ۱۰، ص: ۳۳۳
- (۳) محمد مسعود خان، اسلامی معاشرے میں ماں کی حیثیت و کردار، اسلام آباد، دعوۃ الکیڈمی، ۱۹۸۸ء، ص: ۱۶
- (۴) منیر احمد غلیلی، عورت اور دور جدید، لاہور، اسلامک بکلی کیشنز، ۱۹۹۱ء، ص: ۵۴
- (۵) مسلم بن الحجاج، صحیح مسلم، کر، اپنی، قدیمی کتب خانہ، سن، ج: ۱، ص: ۶۳
- (۶) رخصانہ جبین، ڈاکٹر، بہبود و آبادی پروگرام پس منظر و مضمرات، لاہور، مکتبہ خواتین میگزین، سن، ص: ۳
- (۷) ثریا بٹول، پروفیسر، جدید تحریک نسواں اور اسلام، لاہور، منشورات، ۲۰۰۰ء، ص: ۱۰۹
- (۸) ابو داؤد سلیمان بن اشعث، سنن ابو داؤد، باب النبی عن تزویج من لم یلہ من النساء، کتاب النکاح، رقم: ۴۰۵۰، ج: ۲، ص: ۷۰
- (۹) عبد المعز الجبراز، ڈاکٹر، اسلام میں بچے کی نگہداشت، مترجم: ڈاکٹر محمود الرحمن، اسلام آباد، دعوۃ الکیڈمی، سن، ص: ۵۷
- (۱۰) سید ابوالاعلیٰ مودودی، پروفیسر، لاہور، اسلامک بکلی کیشنز، ۲۰۰۰ء، ص: ۱۶۱
- (۱۱) جدید تحریک نسواں اور اسلام، ایضاً، ص: ۳۰۷
- (۱۲) ام کلثوم، ڈاکٹر، بچے کی تربیت اسلامی تعلیمات کی روشنی میں، اسلام آباد، دعوۃ الکیڈمی، ۲۰۰۶ء، ص: ۵۸، ۵۷
- (۱۳) پروفیسر، ایضاً، ص: ۱۶۲

- ۱۴) ابو سلیم محمد عبدالحق، دین کی حفاظت، رام پور پبلی، مکتبہ الحسنات، ۱۹۵۷ء، ص ۵۵
- ۱۵) بیگم عبدالغنی، تربیت اطفال، لاہور، اسٹاک ہبلی کیشنز، ۱۹۷۹ء، ص ۹
- ۱۶) سید اسعد گیلانی، اسلامی انقلاب اور عورت، لاہور، ادارہ تبوت، ۱۹۸۵ء، ص: ۲۳
- ۱۷) حفصہ صدیقی، بچوں سے گفتگو کیسے کریں، کراچی، اسٹاک ہبلی کیشنز، ۲۰۱۰ء، ص ۶۸
- ۱۸) بچے کی تربیت اسلامی تعلیمات کی روشنی میں ایضاً، ص ۱۲۶
- ۱۹) بچوں سے گفتگو کیسے کریں ایضاً، ص ۱
- ۲۰) بچے کی تربیت اسلامی تعلیمات کی روشنی میں ایضاً، ص ۱۲۳
- ۲۱) روزنامہ امت کراچی، جلد: ۴۱، شمارہ: ۱۶۳، جمعہ المبارک، ۲۸ ربیع الثانی، ۱۴۳۸ھ، ۲۷ جنوری ۲۰۱۷ء
- ۲۲) ایضاً
- ۲۳) محمد ایوب اسلامی، اسلام کی اخلاقی تعلیمات، لاہور، ادارہ مطبوعات خواتین، سن، ص ۸۹۔